

IL-KNISJA TA'SANT ANGLU.

Iż-Żejtun hu raħal kbir u mifruħ hafna. Huwa ġhani fl-istorja, fl-arkitettura tal-bini li nsibu fih u bosta minn uliedu taw sehem kbir u importanti fin-nisġa ta' l-istorja ta' dan ir-raħal u ta' ġziritna.

Fost dawn insemmu lil Gregorio Bonici, benefattur kbir li kien ta l-art biex tinbena l-knisja parrokkjali ta' Santa Katerina li l-ewwel ġebba tagħha ġiet imqieghda fil-25 ta' Novembru tas-sena 1692. Gregorio Bonici ta wkoll sehem importanti fl-istorja ta' Malta ġħax bejn l-1654-55 kien il-Hakem tal-belt ta' l-Imdina. Imbagħad fl-1653 kien ambaxxatur tal-Kunsill Popolari Malti f'Licata fi Sqallija.

Kien joqġhod fid-dar kbira Aedes Danielis, ġawhra ta' arkitettura li nsibu f' dan ir-raħal.

Kif inhu xieraq il-misraħ ta' quddiem din id-dar kbira, huwa msemmi ġhalih. Barra din id-Dar f'dan il-misraħ insibu hwejjeġ oħra li jfakkruna f'dan in-nobbli bħal m' hi Triq Licata, imsemmija hekk ġħal dak il-post fejn Gregorio kien ambaxxatur u wkoll iż-żewġ knejjes żġħar u sbieħ tal-Madonna tal-Bon Kunsill u ta' Sant Anġlu. Il-harsa tagħna se nswaddbuha fuq din il-knisja, li ġħandha l-bieb tagħha jħares lejn id-dar Aedes Danielis. Irħama fuq il-bieb prinċipali tal-knisja, tġħidilna li din il-knisja nbriet fl-1670 minn Gregorio Bonici u ġħalhekk din il-knisja hi ġħuspatronat tal-familja Testaferrata Bonici Viani.

Minn ġewwa l-knisja, fis-sempliċita tagħha, ġħandha arkitettura sabiħa, pilastri doppji ta' stil doriku, b' saqaf ċatt mistrieħ fuq it-travi.

Tiġbed hafna l-attenzjoni l-prospettiva ta' l-artal maġġur, maġħmula minn żewġ kolonni, b' kapitelli korinti fuqhom u mimlija skultura fina.

Din l-iskultura tispikka hafna fil-ġħwarniċa tal-kwadru titolari, fil-friez baxx ta' fuqu u fil-ġħwarniċun li tagħlaq parti minn din il-prospettiva.

Fuqha mbagħad naraw tieqa li ddu nofs tond u mad-dawra naraw skultura sabiħa ta' weraq u dekorazzjonijiet oħra li jingħalqu mbagħad permezz ta' żewġ anġli kbar imzejna bil-ġħwienah. Is-sena 1670 minquxa f' nofs din it-tieqa, tfakkarna s-sena li fiha nbriet din il-knisja.

Fil-kwadru naraw il-mewt tal-qaddis liebes l-abitu Karmelitan, mġħejjun minn żewġ anġli kbar filwaqt li fir-rokna tal-lemin naraw żewġ anġli jġħorru f'idejhom is-simboli tal-martirju, waqt li fuqhom hemm dawl qawwi hiereg mis-sema. Hu kwadru movimentat, sabiħ fil-kompożizzjoni tieġħu u b' ilwien tassew sbieħ. Hu kwadru maġħmul minn Guzeppi Arena.

Ta' l-istess pittur huma ż-żewġ kwadri laterali ta' din il-knisja. F' wieħed minnhom naraw lill-Madonna bil-Bambin u fl-ieħor naraw lil Sant' Elena imperatriċi. Dan il-kwadru hu ferm isbaħ mill-ieħor u

fih tidher hafna l-id artistika tal-pittur Arena.

Dawn mħumiex l-uniċi xoġħlijiet ta' dan il-pittur f' din il-knisja ġħaliex din il-knisja hija mzejna b'erba' xoġħlijiet oħra ta' dan il-pittur. Dawn il-pitturi huma mqieghda f' ġħamla ta' niċċa maġħmula mill-ġebel. Dawn il-pitturi jirrapprezentaw lil Sant' Agata, lil Santa Luċija, lil Santu Rokku flimkien ma' San Leonardo u lil Santa Apollonia. Dawn il-kwadri, fihom bosta dettalji, tipici tal-pittur Arena.

F' din il-knisja kienu wkoll jindifnu l-membri ta' din il-familja nobbli Maltija fosthom Gregorio Bonici. Il-lapidi fil-qiegha ta' l-art ġħadhom ifakkruna f' dawn in-nobbli Maltin.

Ma' dawn insemmu monument kbir u sabiħ maġħmul minn kwalitajiet u lwien differenti ta' rħam, li dan qed ifakkar lil Ewġenja Testaferrata Bonici li mietet fl-1886. Il-medaljun tal-bronż ta' dan in-nobbli hi biċċa xoġħol sabiħa ta' l-arti.

Kif rajna din il-knisja żġħira, iżda sabiħa li nsibu fil-qalba taż-Żejtun, ġħandha marbuta maġħha storja, arti u tifkiriet. Dawn, miġbura flimkien qeġħdin jiffurmaw parti mill-istorja taż-Żejtun.

